

22905- سودی قرض سے تعمیر کردہ مکان سے نفع حاصل کرنا

سوال

تین برس قبل فتویٰ سننے کے بعد ہم نے ایک گھر خریدا، اور اب گھر کی قیمت کی ادائیگی سے فارغ ہو چکے ہیں، کیونکہ ہم بہت زیادہ رقم پیشگی دے چکے تھے، تو کیا ہمارے لیے اس گھر میں رہائش رکھنا جائز ہے؟ اور کیا ہم اسے کرایہ پر دے سکتے ہیں؟ اور کیا ہمارے لیے اسے کام کرنے کی جگہ کے طور پر استعمال کرنا ممکن ہے؟

پسندیدہ جواب

اول:

اس سودی قرض پر آپ کو اللہ تعالیٰ کی جانب توبہ و استغفار کرنی واجب ہے، کیونکہ سود اکبر الکبائر یعنی سب سے بڑا گناہ ہے۔

ارشاد باری تعالیٰ ہے:

﴿اے ایمان والو! اللہ تعالیٰ کا ڈرا اختیار کرو اور جو سود باقی بچا ہے اسے چھوڑ دو اگر تم کچے اور سچے مومن ہو، اور اگر تم ایسا نہیں کرو گے تو پھر اللہ تعالیٰ اور اس کے رسول (صلی اللہ علیہ وسلم) کی طرف سے اعلان جنگ ہے اور اگر تم توبہ کرو تو تمہارے لیے تمہارے اصل مال ہیں، نہ تو تم ظلم کرو اور نہ ہی تم پر ظلم کیا جائے گا﴾ البقرة (278-279).

حافظ ابن کثیر رحمہ اللہ تعالیٰ اس کی تفسیر میں کہتے ہیں:

"اور یہ شدید قسم کی وعید ہے، اور جو کوئی اس ڈروا سے اور وعید کے بعد بھی سودی لین دین کرے اس کے لیے لازمی وعید ہے، ابن جریج رحمہ اللہ تعالیٰ بیان کرتے ہیں کہ ابن عباس رضی اللہ تعالیٰ عنہ نے کہا: فاذا نواحر ب یعنی اللہ تعالیٰ اور اس کے رسول صلی اللہ علیہ وسلم کی جانب سے جنگ کا یقین کر لو، ..."

ابن عباس رضی اللہ تعالیٰ عنہ سے مروی ہے وہ بیان کرتے ہیں کہ: قیامت کے روز سود خور سے کہا جائے گا جنگ کے لیے اپنا اسلحہ پکڑ لو، اور پھر انہوں نے یہ آیت تلاوت فرمائی:

﴿اگر تم ایسا نہیں کرو گے تو پھر اللہ تعالیٰ اور اس کے رسول (صلی اللہ علیہ وسلم) کی طرف سے اعلان جنگ ہے﴾ البقرة (279) اھ

دیکھیں: تفسیر ابن کثیر (657/2).

اور رسول کریم صلی اللہ علیہ وسلم نے سود کھانے اور سود کھلانے اور اسے لکھنے اور اس کے دونوں گواہوں پر لعنت فرمائی اور کہا کہ وہ سب برابر ہیں۔ صحیح مسلم حدیث نمبر (1598).

آکل الربا: سود لینے والا ہے۔

و موكه: اور سود دینے والا۔

اور اس گھر میں رہنے کے متعلق یہ ہے کہ اگر آپ نے اللہ تعالیٰ کے ہاں توبہ کر لی ہے تو پھر اس میں رہائش اختیار کرنے یا اسے کرایہ پر دینے یا اس میں کوئی کام کرنے میں کوئی حرج کی بات نہیں۔

مستقل فتویٰ کمیٹی سے مندرجہ ذیل سوال کیا گیا :

ایک شخص نے سودی قرض حاصل کر کے گھر تعمیر کیا، تو کیا اسے وہ گھر منہدم کر دے یا کیا کرے؟

تو کمیٹی کا جواب تھا :

جب واقعتاً ایسا ہی ہو جیسا کہ آپ نے ذکر کیا ہے، تو اس کیفیت میں آپ کا حاصل کردہ قرض سود ہونے کی بنا پر حرام ہے، لہذا آپ کو اس فعل پر توبہ واستغفار کرنی چاہیے، اور آپ سے جو کچھ سرزد ہوا اس پر ندامت اور آئندہ اس کی طرف نہ پلٹنے کا عزم ہونا ضروری ہے۔

اور جو گھر آپ نے تعمیر کیا ہے اسے آپ منہدم نہ کریں، بلکہ اس میں رہائش وغیرہ کر کے نفع اٹھا سکتے ہیں، ہم امید رکھتے ہیں کہ اللہ تعالیٰ آپ کی اس کوتاہی کو معاف کر دے گا۔

دیکھیں : فتاویٰ اللجنة الدائمة للبحوث العلمیة والافتاء (411/13).

اللہ تعالیٰ سے ہماری دعا ہے کہ وہ ہماری توبہ قبول فرمائے اور ہمیں ان اعمال کی توفیق دے جو اسے پسند ہیں اور جن سے راضی ہوتا ہے۔

واللہ اعلم۔